

225333-خاوند نے سودی طریقے سے خریدی ہوئی گاڑی مہر میں دی تھی، اب یہ گاڑی واپس لیکر دوسری گاڑی صحیح طریقے سے خرید کر دینا چاہتا ہے۔

سوال

سوال: میں نے اپنے خاوند سے شادی کے وقت مہر میں گاڑی مانگی، جو انہوں نے مجھے شادی سے پانچ ماہ بعد دے دی، چونکہ انہوں نے یہ گاڑی سودی قسطوں کے ذریعے لی تھی تو وہ اب اس گاڑی کو واپس لیکر دوسری گاڑی شرعی اور جائز طریقے سے خریدنا چاہتے ہیں، تو کیا میرے خاوند کیلئے میری اجازت کے بغیر مہر واپس لینا جائز ہے؟

پسندیدہ جواب

جب آپ کے خاوند نے آپ کو گاڑی بطور حق مہر دے دی، اور آپ نے ان سے گاڑی وصول بھی کر لی تو یہ آپ کی ملکیت بن گئی، لہذا وہ آپ کی اجازت کے بغیر واپس نہیں لے سکتے، اللہ تعالیٰ نے خاوندوں کو اپنی بیویوں سے حق مہر واپس لینے سے منع فرمایا ہے، صرف اس صورت میں جائز ہے کہ بیویاں خود سے حق مہر واپس کریں، اللہ تعالیٰ کا فرمان ہے:

(وَأَتُوا النِّسَاءَ صَدُقَاتِهِنَّ مَخْلَصًا فَإِنْ طَبَنَ لَكُمْ عَنْ شَيْءٍ مِنْهُنَّ فَكُفُّوا عَنْهُنَّ مَا رَمَيْتُمْ)

ترجمہ: اور عورتوں کو ان کے مہر راضی خوشی دے دو ہاں اگر وہ خود اپنی خوشی سے کچھ مہر چھوڑ دیں تو اسے شوق سے خوش ہو کر کھاؤ پیو۔ [النساء: 4]

اسی طرح فرمایا:

(وَإِنْ أَرَدْتُمْ اسْتِبْدَالَ زَوْجٍ مَكَانَ زَوْجٍ وَآتَيْتُمْ إِحْدَاهُنَّ قِنْطَارًا فَلَا تَأْخُذُوا بِمَا خَذُوا مِنْهُنَّ شَيْئًا أَمْ تَأْخُذُونَ بِبَشَائِطِ النَّاسِ)

ترجمہ: اور اگر تم ایک بیوی کی جگہ دوسری بیوی لانا چاہو اور تم نے اسے خواہ ڈھیر سا مال دیا ہو تو اس میں سے کچھ بھی واپس نہ لو، کیا تم اس پر بہتان رکھ کر اور صریح گناہ کے مرتکب ہو کر اس سے مال لینا چاہتے ہو؟ [النساء: 20]

تاہم اگر آپ کا خاوند اس سودی معاملے کو ختم کرنے کیلئے گاڑی کو فروخت کرنا چاہتا ہو، تاکہ سودی اقساط وقت سے پہلے ہی ادا کر دے، اور پھر جائز طریقے سے کوئی اور گاڑی خریدے، تو اس بارے میں آپ کو یہی نصیحت کرنی چاہیے کہ آپ انکی اس معاملے میں مدد کریں، اور اللہ تعالیٰ سے اس تعاون پر ثواب کی امید بھی رکھیں، آپ کی نیت یہ ہونی چاہیے کہ اپنے خاوند کو سودی معاملے سے توبہ کرنے کیلئے مدد فراہم ہو، اللہ تعالیٰ نے ہر چیز پر احسان لازمی قرار دیا ہے، اور آپ کے حسن تعاون کا سب سے زیادہ حقدار آپ کا خاوند ہی ہے۔

واللہ اعلم.